जन वाचन आंदोलन 
बाल पुस्तकमाला 
" पुस्तकात चिमण्या किलबिलत असतात 
पुस्तकात शेतं दुलडुलत असतात 
पुस्तकात झरे गुणगुणत असतात 
पयांच्या कथा सांगत असतात 
पुस्तकात रॉकेटचं राज्य आहे 
पुस्तकात विज्ञानाचं साम्राज्य आहे 
पुस्तकांची केवढी मोठी दुनिया आहे 
पुस्तकात ज्ञानाचा चनियामनिया आहे 
तुम्हाला पुस्तकांच्या दुनियेत जावंसं वाटतंय ना ? 
पुस्तकांना तुमच्याशी गप्पा मारायच्या आहेत 
पुस्तकांना तुमच्यापाशी रहायचं आहे . 

ही एका कल्पक मुलीची अद्भुत गोष्ट आहे . 
या गोष्टीत कल्पनारम्यता आहे. विज्ञान आहे . कुतूहल आहे , 

त्याचबरोबर बालमनाचं सुंदर चित्रण आहे. 

आधुनिक युगाचे संदर्भ या कथेत आहेत . 
सर्वांना ही गोष्ट आवडेल आणि ही चित्रं पुन्हा पुन्हा पहावीत 

असं वाटत राहील . 

ही एका छोट्या मुलीची कल्पक गोष्ट आहे. या गोष्टीत शब्द नाहीतच . 
चित्रच आहेत. एक मुलगी होती . तिने चिमणीला उडताना पाहिलं . तिला वाटलं , 
आपणही असंच उडावं, ती हात पसरून धावायला लागली: पण दगडाला अडखळली 
आणि पडली. तिने कागदाचे पंख करून बघितले ; पण त्याचा काही उपयोग झाला 
नाही . गॅसचेफुगे हातात धरून उडायचा प्रयत्न केला; पण ते झाडावरच अडकले. 
काटे लागून फुटून गेले. तिला काय करावं कळेनासं झालं . 

एवढ्यात पोस्टमनने तिला एक पार्सल दिलं . पार्सलमध्ये एक मोठं अंई 
होतं. तिने ते अंडं खाल्लं , तर काय ! ती एकदम उडायलाच लागली . हवेत गोल 
गोल फिरायला लागली. ती उडतच घराबाहेर पडली. आई- वडील तिच्या मागे 
धावत गेले. वाटेत बसस्टॉप होता त्यावर काही लोक उभे होते . तेही तिच्या मागे 
धावू लागले. एका वैज्ञानिकाला ती त्याच्या दुर्बिणीतून दिसली. त्याला धक्काच 
बसला. त्यानं फुलपाखरं पकडायची जाळी घेतली आणि तिला पकडायला लागला. 
तोपर्यंत मुलगी तिच्या शाळेत पोचली. तिच्या वर्गाच्या खिडकीतून उलटी डोकावून 
पाहू लागली. शाळेतील सगळी मुलं तिला बघून मैदानावर जमा झाली. 

वैज्ञानिकानी आता तिला पकडायला गरम हवेचा फुगा काढला, त्याला एक 
पाळणा लावला आणि तो त्यातून तिला पकडू लागला. मुलगी काही त्याला दाद 
देईना. ती उडताउडता एका टि . व्ही . च्या अँटेनावर बसली . वैज्ञानिकानी तिला 
पकडलं ; पण त्याच्या हातात तिचा स्वेटरच राहिला. मुलगी उडून गेली: पण 
उडताना तिच्या हातात अँटेनाची एक काडी आली. तिने रागाने ती काही त्या 
मोठ्या फुग्याला टोचली. मग काय ! फुगा फुटला आणि हळूहळू जमिनीवर 
आला. 
___ मुलीला काही लागलेलं नव्हतं . ती तर हिरोईनसारखी फुग्यातून बाहेर 
आली. तिचे शाळासोबती एकदम खूष झाले. वैज्ञानिकानेसुद्धा तिचा हात हातात 
घेतला. आई- वडिलांना पण तिला बघून हायसं वाटलं . शेवटी तिने सर्वांना 
अच्छा केलं . ती घरी जायला लागली तर तिचं लक्ष चिमण्यांमधेच होतं . घरी 
गेल्यावर आई तिला म्हणाली " अगं ! हे उकडलेलं अंड खा . तुझी शाळा आहे ना 
सकाळची ? " तेव्हा ती म्हणाली , पण हे अंड खाऊन मला उडता येईल का ? आई 
म्हणाली, अगं, तू अजून झोपेत आहेस का ? तेव्हा मुलगी जागी होऊन म्हणाली, 
" अरेच्च्या ! म्हणजे ते सगळं स्वप्नच होतं का काय ? " 

